

IL-WIRT STORIKU TAL-MARSA

Il-Marsa isimha magħha - kelma mlissna mill-ilsien Gharbi li tfisser port jew dahla kennija fil-baħar. Il-Marsa hija belt fuq ix-xaqliba ta' Nofsinhar il-Lvant ta' Malta b'popolazzjoni ta' ftit aktar minn 4,000 ruh imqassmin bejn żewġ parroċċi.

Geografikament il-Marsa hija l-parti baxxa fin-naha ta' ġewwa tal-Port il-Kbir fejn jisporgu għadd ta' widien min-nahat għoljin ta' Malta fosthom ir-Rabat, is-Sigġiewi u Haż-Żebbuġ. Il-widien prinċipali li jferrgħu għal gol-wita Marsija huma Wied il-Kbir u Wied is-Sewda.

Il-Marsa tal-lum hija magħrufa primarjament għall-port attiv u għaż-żoni industrijali kbar u ta' importanza għall-ekonomija Maltija. Izda ftit jobsru li mohbijin taħt is-saffi ta' tarmak u konkoss jeżistu (jew għall-inqas darba kienu jeżis-



tu) sisien li xehtu dawl ġdid fuq il-Marsa bhala zona li ilha abitata sa minn eluf ta' snin ilu.

F'perjodi differenti nstabu fdali-

jiet ta' żmien il-Feniċi u r-Rumani; ġew skavati wkoll fdalijiet Puniċi kif ukoll Griegi. Mhux bogħod mix-xatt, lura fl-1860 kienu nstabu

oqbra bi fdalijiet ta' ogġetti tal-fuħħar fihom.

Sena wara din is-sejba kien inkixef qabar ta' żmien il-Feniċi. Fattur interessanti hafna dwar din is-sejba kien li l-iskelettu tal-persuna li kienet indifnet fih baqa' ppreservat tajjeb hafna; xi haġa rari hafna meta tqis li s-sejba tghodd eluf ta' snin.

Sejba li qajmet interess kbir kienet dik tal-1874 meta fi Triq il-Giżwiti inkixef katakombi Ruman magħmul minn 43 kamra tad-dfin imħaffrin fil-blat. Instabet ukoll lapida bid-data tal-hames seklu wara Kristu minqax fuqha. Ta' min jghid li dil-lapida u fdalijiet oħrajn mill-istess sejba kienu ttiehdu għall-wiri fil-Mużew Nazzjonali tal-Arkeologija, il-Belt.

It-miem is-seklu 19 u l-bidu tas-seklu 20 raw il-bidu tal-industrijalizzazzjoni progressiva fil-Marsa. Dal-izvilupp gab kummerċ kbir fid-dahla ta' ġewwa tal-port u l-ghajta kienet li min ried jaqla' lira, il-Marsa kienet il-post għalih. Kien għallhekk li hafna familji Hamrunizi, Furjanizi, Qriema, Żrieraq, Sigġiwin u saħansitra Ghawdxin (biex insemmi ftit mill-postijiet imnejn originaw il-Marsin) qabdu hwejjighom u rhewla lejn ix-Xatt fejn kien hemm xogħol kemm trid u kemm tiflah tagħmel.

Galadarba dawn il-familji għamlu l-Marsa darhom beda jiddied il-bzonn għall-bini ta' abitazzjonijiet peress li sa dak iż-żmien ftit li xejn kienu jeżistu djar. Kien għallhekk li t-thaffir għall-pedamenti ta' djar godda kixef għadd gmielu ta' sejbiet storiċi.

Fil-bidu tas-snin 30 (1933) instab qabar maħsub ta' żmien il-Feniċi b'għadam u fdalijiet tal-fuħħar go fih waqt skavar għall-pedament fi Triq San Mikiel. Bħal din is-sejba nstabu oħrajn fl-1939 go Triq it-Tigrija u fl-1947 vicin il-Bicċerija.

Fl-1956, thaffir fi Triq l-Istalel kixef il-pedamenti ta' dawk li fil-qedem kienu mħażen li setgħu servew ukoll bhala postijiet ta' kenn għax-xwieni waqt il-mal-

temp. Fuq parti mis-sit fejn kien hemm il-Power Station fl-1968 instabu aktar oqbra Puniċi.

L-aktar sejba riċenti kienet f'Ġunju tal-1993 meta fuq medda ta' art qrib il-Power Station, digà magħrufa bhala Tal-Qbajjar minhabba sejbiet oħrajn, inkixfu fdalijiet ta' binja fl-ghamla ta' apside b'oss-warju magħha li esperti mid-Dipartiment ta' Mużewijiet ikkonkludew li tmur lura għall-Medjuevu.

Forsi l-akbar teżor prezzjuż li kella l-Marsa kienet bla dubju ta' xejn Villa San Giacomo, mibnija minn Gan Frangisk Abela, l-ewwel kittieb tal-istorja ta' Malta. Il-Kommandatur Abela, li kien inhatar Vici Kancellier tal-Ordni ta' San Ġwann fil-bidu tas-seklu 17, bena din il-villa fuq l-Għolja tal-Giżwiti, fejn sa ftit ilu kien hemm l-impjant tal-Power Station.

Villa San Giacomo nbriet fuq medda kbira ta' art u kienet imdawra b'gonna bil-funtani u bl-istatwi tal-irham. Kien post għall-kwiet li jpaxxi l-ghajn bil-gmiel arkitettoniku u naturali tiegħu. L-iskop ta' Gan Frangisk Abela kien li wara karrera diplomatika brillanti fi hdan l-Ordni tal-Kavallieri ta' Malta, seta' jirtira fil-villa tiegħu ġewwa l-Marsa u jiddedika l-kumpliment ta' haġtu għar-ricerka u l-kitba dwar l-istorja tal-gzejjer Maltin.

Kien f'dil-villa, madwar l-1647, li l-Kommandatur Abela kiteb l-aqwa bicċa xogħol letterarja tiegħu bl-isem *Descrizione di Malta, Isola nel Mare Siciliano e Adriatico con le sue Antichità e altre Notizie in 4 Volumi*, erba' volumi mimlijin kitba ricerkata, tagħrif u storja dwar Malta u l-bliet prinċipali tagħha kif ukoll civiltajiet barranin li hakmuha, il-Knisja f'Malta u familji antiki li nisslu nies prominenti sa zmienu.

Dil-opra ta' Gan Frangisk Abela hija l-ewwel letteratura magħrufa dwar Malta u l-istorja tagħha li qatt saret. Barra minn hekk, huwa kelli kollezzjoni mdaqqa u ta' valur ta' kull tip ta' ogġetti antiki misjubin fil-gzejjer Maltin. Il-Kommandatur Abela miet fl-4 ta' Mejju 1655 u kif xtaq hu wara mewtu l-villa u kull ma' kien jinsab fiha għaddiet għand il-patrijiet Giżwiti. Minn hemm bdiet tissejjaħ La Villa dei Gesuiti.

Hija hasra kbira li maz-żmien dil-villa gjet abbandunata u hafna mill-kollezzjoni ta' antikittajiet li kien fiha ghebu hlief għal xi ftit ogġetti li illum huma esibiti fil-Mużew Nazzjonali tal-Arkeologija.

Illum il-ġurnata ma għadu jeżisti xejn mill-villa ta' Gan Frangisk Abela bħalma għadu jeżisti xejn mill-hafna sejbiet storiċi li xi darba, hafna snin ilu, kienu jagħmlu parti mill-hajja ta' kuljum gol-Marsa tal-qedem.